

بیٹھی تھی۔ وہ جانتی تھی کہ آگ بھیرو نے لگائی ہے۔ بھیرو نے اس پر جو تہمت لگائی تھی۔ اس کی اسے خاص فکر تھی۔ کیونکہ وہ جانتی تھی کہ کسی کو اس پر یقین نہ آئے گا۔ لیکن میری خاطر سورداس یوں تباہ ہوا۔ اس کا اسے بے حد ملال تھا۔ وہ اس وقت اس کی تشفی کرنے آئی تھی۔ جگدھر کو وہاں کھڑے دیکھا تو جھجکی۔ خوف ہوا کہ کہیں یہ مجھے پکڑ نہ لے۔ جگدھر کو یہ بھیرو ہی کا دوسرا اوتار سمجھتی تھی۔ اس نے عہد کر لیا تھا کہ اب بھیرو کے گھر نہ جاؤں گی۔ الگ رہوں گی اور محنت مزدوری کر کے زندگی بسر کروں گی۔ یہاں کون لڑ کے رو رہے ہیں۔ ایک میرا ہی پیٹ اسے بھاری ہے نا۔ اب اکیلے ٹھونکے اور کھائے اور بڑھیا کے پاؤں دھو دھو کر پیسے۔ مجھ سے تو یہ نہیں ہو سکتا۔ اتنے دن ہوئے کبھی اس نے اپنی طبیعت سے دھیلے کا سیندھو بھی لے کر نہ دیا ہوگا تو میں ہی کیوں اس کے لیے مروں۔

وہ پیچھے لوٹنا ہی چاہتی تھی کہ جگدھر نے پکارا۔ ”سو بھاگی۔ کہاں جاتی ہے؟ دیکھی اپنے کھسم کی کرتوت۔ بے چارے سورداس کو کہیں کا نہ رکھا۔“ سو بھاگی نے سمجھا کہ مجھے جھانسدے رہا ہے۔ میرے پیٹ کی تھاہ لینے کے لیے یہ جال پھینکا ہے۔ طنز سے بولی۔ ”اس کے گرفتو تمہیں ہو۔ تمہیں نے منتر دیا ہوگا۔“ جگدھر: ہاں یہی میرا کام ہے۔ چوری ڈاکہ نہ سکھاؤں تو روٹیاں کیونکر چلیں؟ سو بھاگی نے پھر طنز سے کہا۔ ”کی ارات تاڑی پینے کو نہیں ملی۔ کیا؟“

جگدھر: تاڑی کے بدلے کیا اپنا ایمان بیچ دوں گا۔ جب تک سمجھا تھا بھلا آدمی ہے۔ ساتھ بیٹھتا تھا۔ ہستا بولتا تھا۔ تاڑی بھی پی لیتا تھا۔ کچھ تاڑی کے لالچ سے نہیں جاتا تھا۔ کیا کہنا ہے آپ ایسے ہی دھرماتما تو ہیں، لیکن آج سے جو کبھی اس کے ساتھ بیٹھتے دیکھنا تو کان پکڑ لینا۔ جو آدمی دوسروں کے گھروں میں آگ لگائے۔ گریبوں (غریبوں) کے روپے چرا لے جائے، وہ اگر میرا بیٹا بھی ہو تو اس کی صورت نہ دیکھوں۔ سورداس نے نہ جانے کتنے جتن سے پانچ سو روپے اکٹھے

کیے تھے۔ وہ سب اڑا لے گیا۔ کہتا ہوں لوٹا دو۔ تو لڑنے پر تیار ہوتا ہے!

سورداں: پھر وہی رٹ لگائے جاتے ہو۔ کہہ دیا کہ میرے پاس روپے نہیں تھے کسی اور جگہ سے مار لایا ہو گا۔ میرے پاس پانچ سو روپے ہوتے تو چین کی بنسی نہ بجاتا۔ دوسروں کے سامنے ہاتھ کیوں پسارتا؟

جگدھر: سورداں! اگر تم بھری انگائیں کہو کہ میرے روپے نہیں ہیں تو میں نہ مانوں گا۔ میں نے اپنی آنکھوں سے وہ تھیلی دیکھی ہے۔ بھیرو نے اپنے منہ سے کہا ہے کہ یہ تھیلی جھونپڑے میں دھرن کے اوپر ملی۔ تمہاری بات کیسے مان لوں؟ سو بھاگی: تم نے تھیلی دیکھی ہے؟

جگدھر: ہاں دیکھی نہیں تو کیا جھوٹ بولتا ہوں؟ سو بھاگی: سورداں سچ مچ بتا دو۔ روپے تمہارے ہیں؟ سورداں: پاگل ہو گئی ہے کیا؟ ان کی باتوں میں آ جاتی ہے۔ بھلا میرے پاس روپے کہاں سے آئے؟

جگدھر: ان سے پوچھو۔ روپے نہ تھے تو اس وقت راکھ بٹور کر کیا ڈھونڈ رہے تھے؟ سو بھاگی نے سورداں کے چہرہ کی طرف غور سے دیکھا۔ اس کی حالت اس مریض کی سی تھی جو اپنے عزیزوں کی تسکین کے لیے اپنی ناقابل برداشت تکلیف کے چھپانے کی ناکام کوشش کر رہا ہو۔ جگدھر کے قریب آ کر بولی۔ ”روپے ضرور تھے۔ اس کا چہرہ کہہ دیتا ہے۔“

جگدھر: میں نے تھیلی اپنی آنکھوں سے دیکھی ہے۔ سو بھاگی: اب چاہے وہ مجھے مارے یا نکالے، پر رہوں گی اسی کے گھر میں۔ کہاں کہاں تھیلی کو چھپائے گا۔ کبھی تو میرے ہاتھ لگے گی۔ میرے ہی کارن ان پر یہ مصیبت پڑی ہے۔ میں نے ہی اجاڑا ہے۔ میں ہی بساؤں گی۔ جب تک اس کے روپے نہ لادوں گی۔ مجھے چین نہ آئے گا۔

یہ کہہ کر وہ سورداں سے بولی۔ ”تو اب رہو گے کہاں؟“

سورداں نے یہ بات سنی۔ وہ سوچ رہا تھا۔ روپے میں نے ہی تو کمائے تھے۔ کیا پھر نہیں ماسکتا؟ یہی ہو گا نا! کہ جو کام اس سال ہوتا، وہ کچھ دنوں بعد ہو گا۔ میرے روپے تھے ہی نہیں۔ شاید اس جنم میں میں نے بھیرو کے روپے چرائے ہوں گے۔ یہ اسی کا ڈنڈ ملا ہے، مگر بے چاری سبھاگی کا اب کیا حال ہو گا؟ بھیرو اسے اپنے گھر میں کبھی نہ رکھے گا۔ بے چاری کہاں کہاں ماری ماری پھرے گی؟ یہ کلنک بھی میرے سر لگنا تھا۔ کہیں کا نہ رہا۔ دھن گیا، گھر گیا۔ آبرو گئی۔ جو دھرتی بچ رہی ہے، وہ بھی نہ جانے بچے گی کہ نہیں۔ اندھا ہونا ہی کیا تھوڑی بے پستی تھی کہ نت نئی چپت اور پڑی رہتی ہے۔ جس کے جی میں آیا ہے، چارکھری کھوٹی سنا دیتا ہے۔

ان دکھ دینے والے خیالات سے متاثر ہو کر وہ رونے لگا۔ سو بھاگی جگدھر کے ساتھ بھیرو کے گھر کی طرف چلی جا رہی تھی اور یہاں سورداں تنہا بیٹھا ہوا رو رہا تھا۔

دفعتاً وہ چونک پڑا۔ کسی طرف سے آواز آئی۔ ”تم کھیل میں روتے ہو؟“  
مٹھوا گھیسو کے گھر سے روتا ہوا چلا آ رہا تھا۔ شاید گھیسو نے مارا تھا۔ اس پر گھیسو اس کو چڑا رہا تھا۔ ”تم کھیل میں روتے ہو!“

سورداں کہاں تو حسرت و یاس، رنج و حرمان کے گہرے دریا میں غوطے کھا رہا تھا۔ کہاں یہ بات سنتے ہی اس کو ایسا معلوم ہوا گویا کسی نے اس کا ہاتھ پکڑ کر کنارے پر کھڑا کر دیا۔ واہ میں تو کھیل میں روتا ہوں! کتنی بری بات ہے! لڑکے بھی کھیل میں رونا برا خیال کرتے ہیں۔ رونے والے کو چڑاتے ہیں اور میں کھیل میں روتا ہوں۔ پکے کھلاڑی کبھی روتے نہیں۔ بازی پر بازی ہارتے ہیں۔ چوٹ پر چوٹ کھاتے ہیں۔ دھکے پر دھکے سہتے ہیں، پر میدان میں ڈٹے رہتے ہیں۔ ان کے تیوروں پر بل نہیں پڑتے۔ ہمت ان کا ساتھ نہیں چھوڑتی۔ دل میں کدورت کا شائبہ نہیں ہوتا۔ وہ نہ تو کسی سے جلتے ہیں۔ نہ چڑتے ہیں۔ کھیل میں رونا کیسا۔ کھیل تو ہنسنے کے

لیے، دل بہلانے کے لیے ہے۔ رونے کے لیے نہیں۔“

سورداں اٹھ کھڑا ہوا اور فاتحانہ تکبر کے نشہ میں راکھ کے ڈھیر کو دونوں ہاتھوں سے اڑانے لگا۔

ہم جوش کی حالت میں مقررہ حد سے آگے بڑھ جاتے ہیں۔ وہ ضبط کہاں ہے جو دشمن پر فتح پانے کے بعد تلوار کو میان میں کر لے۔

ایک لمحہ میں مٹھوا گھیسو اور محلہ کے بیسوں لڑکے آکر اس راکھ کے ڈھیر کے چاروں طرف جمع ہو گئے اور اپنے بے انتہا سوالات سے سورداں کو پریشان کر دیا۔ اس کو راکھ اڑاتے دیکھ کر ان سب کو بھی ایک مشغلہ ہاتھ آیا۔ راکھ کی بارش ہونے لگی۔ ذرا دیر میں ساری راکھ کھڑگئی اور زمین پر صرف سیاہ نشانات رہ گئے۔

مٹھوانے پوچھا: دادا اب ہم رہیں گے کہاں؟

سورداں: دوسرا گھر بنائیں گے۔

مٹھوا: اور جو کوئی پھر آگ لگا دے۔

سورداں: تو پھر بنائیں گے۔

مٹھوا: اور جو پھر لگا دے؟

سورداں: تو ہم پھر بنائیں گے۔

مٹھوا: اور جو کوئی ہزار (ہزار) بار لگا دے؟

سورداں: تو ہم ہزار بار بنائیں گے!

لڑکوں کو گنتی سے خاص دل چسپی ہوتی ہے۔ مٹھوانے پھر پوچھا: ”اور جو کچھ سو لاکھ بار لگائے دے؟“ سورداں نے اسی طفلانہ سادگی سے جواب دیا۔ ”تو ہم بھی سو لاکھ بار بنائیں گے۔“

جب وہاں راکھ کی ایک چٹکی بھی نہ رہی تو سب لڑکے کسی دوسرے مشغلہ کی تلاش میں دوڑے۔ آفتاب کی روشنی خوب پھیل گئی تھی۔ سورداں نے بھی لکڑی سنبھالی اور

سڑک کی طرف چلا۔ ادھر جگدھر یہاں سے نایک رام کے پاس گیا اور وہاں بھی یہ سب حال کہہ سنایا۔ پنڈا نے کہا۔ ”میں بھیرو کے بات سے روپے وصول کروں گا۔ جاتا کہاں ہے؟ اس کی ہڈیوں سے روپے نکال کر دم لوں گا۔ اندھا اپنے منہ سے کچھ کہے یا نہ کہے۔“

جگدھر وہاں سے بھرنگی، دیا گر، ٹھا کر دین وغیرہ محلہ کے سب چھوٹے بڑے آدمیوں سے ملا اور یہ قصہ بیان کیا۔ حسب ضرورت واقعی بات میں نمک مرچ بھی لگاتا جاتا تھا۔ سارا محلہ بھیرو کا دشمن ہو گیا۔

سورداں تو سڑک کے کنارے راہ گیروں کے جان و مال کی خیر منارہا تھا۔ یہاں محلہ والوں نے اس کی جھونپڑی بنانی شروع کی۔ کسی نے پھوس دیا۔ کسی نے بانس دیئے، کسی نے دھرن دی۔ کئی آدمی جھونپڑی بنانے لگ گئے۔ جگدھر ہی اس جماعت کا خاص مشیر تھا۔ اپنی زندگی میں شاید ہی اس نے اتنا حوصلہ دکھلایا ہو۔ حسد میں صرف سیاہی نہیں ہوتی بلکہ کچھ سفیدی بھی ہوا کرتی ہے۔ شام تک جھونپڑا تیار ہو گیا۔ پہلے سے کہیں زیادہ وسیع اور مضبوط۔ جمنی مے مٹی کے دو گھڑے اور دو تین ہانڈیاں لاکر رکھ دیں۔ ایک چولہا بھی بنا دیا۔ سب نے صلاح کر رکھی تھی کہ سورداں کو جھونپڑی کے بننے کی ذرا بھی خبر نہ ہو۔ جب وہ شام کو آئے تو گھر کو دیکھ کر متعجب ہو جائے اور پوچھنے لے۔ کس نے بنایا؟ اس وقت سب لوگ کہیں کہ آپ ہی آپ تیار ہو گیا۔

(12)

پربھو سیوک طاہر علی کے ساتھ چلے تو باپ پر جھلائے ہوئے تھے۔ ”یہ مجھے کولہو کا تیل بنانا چاہتے ہیں۔ آٹھوں پہر تمباکو کے نشے میں ڈوبو یا پڑا ہوں۔ حکام کے آستانوں پر سجدے کروں۔ حصص فروخت کرتا پھروں۔ اخبار میں اشتہارات چھپواؤں۔ بس مجسم سگریٹ کی ڈبیہ بن جاؤں۔ یہ مجھ سے نہیں ہو سکتا۔ میں دولت

کمانے کی مشین نہیں ہوں۔ انسان ہوں۔ زر کی ہوس نے ابھی تک میرے جذبات کو فنا نہیں کیا۔ اگر میں اپنی خداداد طباعی سے کام نہ لوں تو یہ میری احسان فراموشی ہو گی۔ قدرت نے مجھے دولت کمانے کے لیے بنایا ہی نہیں ورنہ وہ مجھ کو یہ جذبات کیوں عطا کرتی۔ کہتے تو ہیں کہ اب مجھے روپوں کی کیا فکر۔ تھوڑے دنوں کا مہمان ہوں۔ گویا یہ سب تیاریاں میرے لیے ہو رہی ہیں! لیکن ابھی کہہ دوں کہ آپ میرے لیے یہ تکلیف نہ اٹھائیے۔ میں جس حالت میں ہوں، اسی میں خوش ہوں تو کہرام برپا ہو جائے۔ اچھی بلا لگے پڑی۔ جا کر دیہاتیوں پر رعب جمائیے۔ ان کو دھمکائیے۔ انہیں گالیاں سنائیے۔ کیوں؟ ان سب نے کوئی نئی بات نہیں کی ہے۔ کوئی ان کی جائیداد پر جبراً قبضہ کرے گا تو لڑنے پر آمادہ ہو ہی جائیں گے۔ اپنے حقوق کے تحفظ کا ان کے پاس اور کون سا ذریعہ ہے؟ آج میرے گھر پر کوئی قبضہ کرنا چاہے تو میں کبھی چپ چاپ نہ بیٹھوں گا۔ صبر تو ناامیدی کی انتہائی حالت کا نام ہے۔ جب تک ہم بالکل مجبور نہیں ہو جاتے، صبر نہیں کرتے۔ ان میاں جی کو بھی ذرا سی چوٹ آگئی تو فریاد لے کر پہنچے۔ خوشامدی ہے۔ تملق سے اپنا اعتبار قائم کرنا چاہتا ہے۔ ان کو بھی غریبوں پر رعب جمانے کی دھن سوار ہوگی مل کر نہیں رہتے بنتی۔ پایا کی بھی یہی خواہش کرے۔ خدا کرے سب کے سب بگڑ کھڑے ہوں۔ گودام میں آگ لگا دیں اور ان حضرت کی ایسی خبر لیں کہ وہاں سے بھاگتے ہی بنے! طاہر علی سے خفا ہو کر بولے۔ ”کیا بات ہوئی کہ سب کے سب بگڑ کھڑے ہوئے؟“

طاہر: حضور! بالکل بے سبب۔ میں تو خود ہی ان سبوں سے اپنی جان بچاتا رہتا ہوں۔

پر بھوسیوک: معلول کے لیے علت کا ہونا ضروری ہے، لیکن آج معلوم ہوا کہ یہ بھی ایک فلسفیانہ راز ہے۔ کیوں؟

طاہر: (بات نہ سمجھ کر) جی ہاں اور کیا۔

پر بھوسیوک: جی ہاں اور کیا کے کیا معنے؟ کیا آپ بات بھی نہیں سمجھتے؟ یا بہرے پن کا مرض ہے؟ میں کہتا ہوں۔ بلا چنگاری کے آگ نہیں لگ سکتی۔ آپ فرماتے ہیں۔ جی ہاں اور کیا۔ آپ نے کہاں تک تعلیم پائی ہے؟

طاہر: (خائف ہو کر) حضور! نڈل تک تعلیم پائی تھی۔ مگر بد قسمتی سے پاس نہ ہو سکا۔ پھر بھی جو کام میں کر سکتا ہوں، اس کو نڈل پاس کر دے تو جو جرمانہ کہیے دوں۔ عرصہ تک چنگی میں محررہ چکا ہوں۔

پر بھوسیوک: تو پھر آپ کی علمیت و فضیلت پر کسے شک ہو سکتا ہے۔ آپ کے کہنے پر مجھے مان لینا چاہیے کہ آپ خاموش بیٹھے ہوئے کتب بینی میں محو تھے یا شاید یاد الہی میں غرق تھے اور مخالفوں کی ایک مسلح جماعت پہنچ کر آپ پر حملہ کرنے لگی۔ طاہر: حضور تو خود ہی چل رہے ہیں۔ میں کیا عرض کروں۔ تحقیقات کر لیجیے گا۔

پر بھوسیوک: آفتاب کو بتلانے کے لیے چراغ کی ضرورت نہیں ہوتی۔ دہقانی عموماً امن پسند ہوتے ہیں۔ جب تک انہیں بھڑکایا نہ جائے لڑائی جھگڑا انہیں کرتے۔ آپ کی طرح انہیں یاد الہی سے روٹیاں نہیں ملتیں۔ سارا دن سر کھپاتے ہیں جب روٹیاں میسر آتی ہیں۔ تعجب ہے کہ آپ پر جو کچھ ہمتی اس کا سبب بھی نہیں بتلا سکتے۔ اس کے معنے اس کے سوا اور کیا ہو سکتے ہیں کہ یا تو آپ کو خداوند تعالیٰ نے بہت موٹی عقلی دی ہے یا آپ اپنا رعب جمانے کے لیے لوگوں پر بے جا دباؤ ڈالتے ہیں۔

طاہر: حضور! لڑائی کی ابتدا تو لڑکوں سے ہوئی۔ محلہ کے کئی لڑکے میرے لڑکوں کو مار رہے تھے۔ میں نے جا کر ان سبھوں کی گوشمالی کر دی۔ بس اتنی ذرا سی بات پر لوگ چڑھ آئے۔

پر بھوسیوک: خیر شکر ہے۔ آپ کے ساتھ خدا نے اس قدر بے انصافی نہیں کی جتنا میں سمجھتا تھا۔ آپ کے اور محلہ کے لڑکوں میں مار پیٹ ہو رہی تھی۔ آپ نے اپنے

لڑکوں کے رونے کی آواز سنی اور آپ کا خون جوش میں آیا۔ وہ قانونوں کے لڑکوں میں اتنی جرأت کہ وہ آپ کے لڑکوں کو ماریں؟ غضب خدا کا۔ آپ کی شرافت اس کی متحمل نہ ہو سکی۔ آپ نے مصلحت، دوراندیشی، دانائی سب کو سمیٹ کر طاق پر رکھ دیا اور ان گستاخ لڑکوں کو مارنے دوڑے۔ تو اگر آپ جیسے مہذب شخص کو لڑکوں کی طفلانہ جنگوں میں مداخلت کرتے دیکھ کر اور لوگ بھی آپ کی تقلید کریں تو آپ کو شکایت نہ ہونی چاہیے۔ آپ کو دنیا میں اتنے عرصہ تک رہنے پر یہ تجربہ ہو جانا چاہیے تھا کہ لڑکوں کے بیچ میں بوڑھوں کو نہ پڑنا چاہیے۔ اس کا نتیجہ برا ہوتا ہے۔ اگر آپ کو یہ تجربہ نہ تھا تو اب سبق کے لیے آپ کو خوش ہونا چاہیے جس کے ذریعہ آپ کو ایک نہایت ضروری اور اہم تجربہ حاصل ہوا۔ اس کے لیے فریاد کرنے کی ضرورت نہ تھی۔ فٹن اڑی جاتی تھی اور اس کے ساتھ طاہر علی کے ہوش بھی اڑے جاتے تھے۔ دل میں کہہ رہے تھے، میں سمجھتا تھا کہ ان حضرات میں زیادہ انسانیت ہوگی، پر دیکھتا ہوں تو یہ اپنے پدر بزرگوار سے بھی دو انگل اونچے ہیں۔ نہ ہاری مانتے ہیں نہ جیتی۔ یہ طعنہ برداشت نہیں ہو سکتے۔ کچھ مفت تنخواہ نہیں دیتے۔ کام کرتا ہوں، اجرت لیتا ہوں۔ کنایہ مجھے رذیل، احمق، جاہل، سب کچھ بنا ڈالا۔ ابھی عمر میں مجھ سے کتنے چھوٹے ہیں۔ ماہر سے دو چار سال بڑے ہوں گے مگر مجھے اس طرح آڑے ہاتھوں لے رہے ہیں۔ گویا میں نادان بچہ ہوں۔ دولت زیادہ ہونے سے کیا عقل بھی زیادہ ہو جاتی ہے۔ آرام سے زندگی بسر ہوتی ہے جیسی یہ باتیں سوچ رہی ہیں۔ روٹیوں کے لیے ٹھوکریں کھانی پڑتیں تو معلوم ہو جاتا کہ تجربہ کیا چیز ہے۔ آقا کوئی بات اعتراض کے قابل دیکھے تو سمجھانے کا اس کو حق ہے۔ اس کی مجھے شکایت نہیں مگر جو کچھ ہونرمی اور ہمدردی کے ساتھ۔ یہ نہیں زہرا لگنے لگو۔ کایچہ کو چھلانی بنا ڈالو۔

یہی باتیں ہو رہی تھیں کہ پانڈے پورا آ پہنچا۔ سو داس آج بہت خوش نظر آ رہا تھا اور روز ساریوں کے نکل جانے کے بعد دوڑتا تھا۔ آج آگے ہی سے ان کا خیر مقدم



کرتا تھا۔ فنن دیکھتے ہی دوڑا۔ پر بھوسیوک نے فنن روک دی اور تند لہجہ میں بولے:  
 ”کیوں سورداس! مانتے ہو بھیک، بنتے ہو سادھو اور کام کرتے ہو بد معاشوں کا؟  
 تجھے فوج داری کرنے کا حوصلہ ہوا ہے؟

سورداس: کیسی فوج داری حضور؟ میں اندھا بھلا کیا فوج داری کروں گا؟  
 پر بھوسیوک: تمہیں نے تو محلہ والوں کو ساتھ لے کر میرے منشی پر حملہ کیا تھا اور  
 گودام میں آگ لگا دینے کو تیار تھے؟

سورداس: سرکار! بھگوان کی قسم پر کہتا ہوں، میں نہیں تھا۔ آپ لوگوں کا منگتا  
 ہوں۔ جان و مال کا کلیان مناتا ہوں۔ میں کیا پھوج داری کروں گا؟  
 پر بھوسیوک: کیوں منشی جی۔ یہ شخص سرغنہ تھا نا؟  
 طاہر: نہیں حضور۔ اشارہ اسی کا تھا پر یہ وہاں نہ تھا۔

پر بھوسیوک: میں ان چالوں کو خوب سمجھتا ہوں۔ تم جانتے ہو گے ان دھمکیوں سے  
 یہ لوگ ڈر جائیں گے مگر ایک ایک سے چکی نہ پسوانی تو کہنا کہ کوئی کہتا تھا۔ صاحب کو  
 تم نے کیا سمجھا ہے۔ اگر حاکموں سے جھوٹوں بھی کہہ دیں تو سارا محلہ بندھ جائے۔  
 میں تمہیں جتائے دیتا ہوں۔

فنن آگے بڑھی تو جگدھر ملا۔ خوانچہ ہتھیلی پر رکھے۔ ایک ہاتھ سے مکھیاں اڑاتا ہوا  
 چلا جاتا تھا۔ پر بھوسیوک کو دیکھتے ہی سلام کر کے کھڑا ہو گیا۔ پر بھوسیوک نے پوچھا۔  
 ”تم بھی کل فوج داری کرنے والوں میں سے تھے؟“

جگدھر: سرکار! میں نکلے کا آدمی کیا کھا کر پھوج داری کروں گا اور بیچارے  
 سورداس کی کیا مجال ہے کہ سرکار کے سامنے اکڑ دکھائے۔ اپنی ہی مصیبت میں پڑا  
 ہوا ہے۔ کسی نے رات کو بیچارہ کی جھونپڑی میں آگ لگا دی۔ برتن بھانڈا سب جل  
 گیا۔ نہ جانے کس کس جتن سے کچھ روپے جٹائے تھے وہ بھی لٹ گئے۔ گریب نے  
 ساری رات رورو کر کاٹی ہے۔ آج ہم لوگوں نے اس کا جھونپڑا بنایا ہے۔ ابھی چھٹی

لی ہے تو خانچہ لے کر نکلا ہوں۔ حکم ہو تو کچھ کھلاؤں۔ کچا لو خوب چٹ پٹے ہیں۔  
 پر بھوسیوک کا جی لپٹا گیا۔ خانچہ اتارنے کو کہا اور کچا لو، دہی بڑے اور پکڑیاں  
 کھانے لگے۔ بھوک لگی تھی۔ یہ چیزیں بہت لذیذ معلوم ہوئیں۔ کہا۔ ”سوردا س  
 نے تو یہ بات مجھ سے نہیں کہی۔“

جلدھر: وہ کبھی نہ کہے گا۔ کوئی گلا بھی کاٹ ڈالے تو شکایت نہ کرے گا۔  
 پر بھوسیوک: تب تو واقعی کوئی مہاتما ہے۔ کچھ پتہ نہ چلا گس نے جھونپڑے میں  
 آگ لگائی تھی؟

جلدھر: سب معلوم ہو گیا، جورو! پر کیا کیا جائے کتنا کہا گیا کہ اس پر تھانہ میں رپٹ  
 کر دے، پروہ کہتا ہے کہ کون کسی کو پھنساے۔ جو کچھ بھاگ میں لکھا تھا وہ ہوا۔ بجور  
 ساری کرتوت اس بھیروتاڑی والے کی ہے۔

پر بھوسیوک: کیسے معلوم ہوا؟ کسی نے اسے آگ لگاتے دیکھا؟  
 جلدھر: بجور! وہ خود مجھ سے کہہ رہا تھا۔ روپیوں کی تھیلی لا کر دکھائی۔ اس سے بڑھ  
 کر اور کیا ثبوت ہوگا؟

پر بھوسیوک: بھیرو کے منہ پر کہو گے؟  
 جلدھر: نہیں سرکار۔ خون ہو جائے گا۔

دفعتاً بھیرو سر پر تاڑی کا گھڑا رکھے آتا ہوا نظر آیا۔ جلدھر نے فوراً خانچہ اٹھایا اور  
 بلا پیسے لیے قدم بڑھاتا دوسری طرف چل دیا۔ بھیرو نے سامنے آ کر سلام کیا۔  
 پر بھوسیوک نے آنکھیں دکھا کر پوچھا۔ ”تو ہی بھیروتاڑی والا ہے نہ؟“

بھیرو: (کانپتے ہوئے) ہاں بجور۔ میرا نام ہی بھیرو ہے؟  
 پر بھوسیوک: تو یہاں لوگوں کے گھروں میں آگ لگاتا پھرتا ہے۔  
 بھیرو: بجور! جوانی کی کسم کھاتا ہوں۔ کسی نے بجور سے جھوٹ کہہ دیا ہے۔  
 پر بھوسیوک: تو کل میرے گودام پر فوجداری کرنے میں شریک تھا؟

بھیرو: ہجور کا تابعدار ہوں۔ آپ سے پھوجداری کروں گا۔ نشی جی سے پوچھیے۔  
 جھوٹ کہتا ہوں یا سچ۔ سرکار نہ جانے کیوں سارا محلہ مجھ سے دشمنی کرتا ہے۔ اپنے  
 گھر میں ایک روٹی کھاتا ہوں۔ وہ بھی لوگوں سے نہیں دیکھا جاتا۔ یہ جو اندھا ہے۔  
 ہجور ایک ہی بد ماس ہے۔ دوسروں کی بہو بیٹیوں پر بری نگاہ رکھتا ہے۔ مانگ مانگ  
 کر روپے جوڑے ہیں، لین دین کرتا ہے۔ سارا محلہ اس کے کہنے میں ہے۔ اسی  
 کے چیلے بجرنگی ابیر نے پھوجداری کی ہے۔ مال مست ہے۔ گائیں بھینسیں لگتی ہیں۔  
 پانی ملا ملا کر دودھ بیچتا ہے۔ اس کے سوا کس کا گردہ ہے کہ ہجور سے پھوجداری  
 کرے۔

پر بھوسیوک: اچھا! اس اندھے کے پاس روپے بھی ہیں۔

بھیرو: ہجور! بنا روپیوں کے اتنی گرمی اور کیسے ہوگی؟ جب پیٹ بھرتا ہے تبھی تو بہو  
 بیٹیوں پر نگاہ ڈالنے کی سوجھتی ہے۔

پر بھوسیوک: بیکار کیوں بکاتا ہے؟ اندھا آدمی کیا بری نگاہ ڈالے گا؟ میں نے تو سنا  
 ہے کہ وہ بہت سیدھا سادہ آدمی ہے۔

بھیرو: آپ کا کتا آپ کو تھوڑا ہی کاٹتا ہے۔ آپ تو اس کی پیٹھ سہلاتے ہیں۔ پر  
 جنہیں کاٹنے کو دوڑتا ہے وہ تو اس کو اتنا سیدھا نہ سمجھیں گے۔

اتنے میں بھیرو کی دکان آگئی۔ کئی گاہک اس کی راہ دیکھ رہے تھے۔ وہ اپنی دکان  
 میں چلا گیا۔ اس وقت پر بھوسیوک نے طاہر علی سے کہا۔ ”آپ کہتے ہیں سارا محلہ  
 مجھے مل کر مارنے آیا تھا۔ مجھے اس پر یقین نہیں آتا۔ جہاں لوگوں میں اتنی نا اتفاقی  
 اور نا چاقی ہے وہاں اس قدر اتفاق ہونا غیر ممکن ہے۔ دو آدمی ملے۔ دونوں ایک  
 دوسرے کے دشمن۔ اگر آپ کی جگہ کوئی دوسرا شخص ہوتا تو اس باہم نا چاقی سے  
 حسب مرضی فائدہ اٹھاتا۔ ان کو آپس میں لڑا کر دور سے تماشا دیکھتا۔ مجھے تو ان  
 لوگوں پر غصہ کی بجائے رحم آتا ہے۔“

بجرائی کا گھر ملا۔ تیسرا پہر ہو گیا تھا۔ وہ بھینسوں کی ناند میں پانی ڈال رہا تھا۔ فٹن پر طاہر علی کے ساتھ پر بھوسیوک کو بیٹھے دیکھا تو سمجھ گیا۔ میاں جی اپنے مالک کو لے کر رعب جمانے آئے ہیں۔ جانتے ہیں کہ اس طرح میں دب جاؤں گا۔ صاحب امیر ہوں گے تو اپنے گھر کے ہوں گے۔ مجھے کایل (قائل) کر دیں تو ابھی جو جربانہ (جرمانہ) لگا دیں، دینے کو تیار ہوں لیکن جب میرا کوئی قصور نہیں بلکہ قصور سولہوں آنے میاں ہی کا ہے تو میں کیوں دبوں۔ نیائے سے دبا لیں پد (عہدہ) سے دبا لیں، پچھکی سے دبنے والے کوئی اور ہوں گے۔“

طاہر علی نے اشارہ کیا۔ یہی بجرائی ہے۔ پر بھوسیوک نے مصنوعی غصہ دکھا کر کہا۔  
 ”کیوں بے کل کے ہنگامے میں تو بھی شریک تھا؟“  
 بجرائی: سر یک کس کے ساتھ تھا؟ میں اکیلا تھا۔

پر بھوسیوک: تیرے ساتھ سور داس اور محلّہ کے دوسرے لوگ نہ تھے؟ جھوٹ بولتا ہے؟

بجرائی: جھوٹ نہیں بولتا۔ کسی کا دہیل نہیں ہوں۔ میرے ساتھ نہ سور داس تھا اور نہ محلّہ کا دوسرا آدمی۔ میں اکیلا تھا۔

گھیسو نے ہانک لگائی۔ ”پاڈری! پاڈری!“

مٹھو بولا۔ ”پاڈری آیا۔ پاڈری آیا۔“

دونوں اپنے ہم جولیوں کو یہ خوش خبری سنانے دوڑے۔ ”پاڈری گائے گا، تصویریں دکھائے گا، کتابیں دے گا، مٹھائیاں اور پیسے بانٹے گا۔“ لڑکوں نے سنا تو وہ بھی اس لوٹ کا مال بنانے کو دوڑے۔ ایک لمحہ میں وہاں بیسیوں لڑکے جمع ہو گئے۔ شہر کے دور افتادہ محلوں میں انگریزی لباس والا پاڈری کا مترادف ہے۔ نایک رام بھنگ پی کر بیٹھے ہوئے تھے۔ پاڈری کا نام سنتے ہی اٹھے۔ ان کی بے سری تانوں میں انہیں خاص مزہ ملتا تھا۔ ٹھا کر دین نے بھی دکان چھوڑ دی۔ انہیں

پادریوں سے مذہبی مباحثہ کرنے کی عادت تھی۔ اپنی مذہبی واقفیت کے اظہار کے ایسے عمدہ موقعوں کو کبھی ہاتھ سے نہ جانے دیتے تھے۔ دیا گر بھی آپہنچے لیکن جب لوگ فن کے پاس پہنچے اس وقت بھید کھلا۔ پربھوسیوک بجزنگی سے کہہ رہے تھے۔ تمہاری شامت نہ آئے ورنہ صاحب تم کو تباہ کر دیں گے۔ کسی کام کے نہ رہو گے۔ تمہاری اتنی مجال!

بجزنگی اس کا جواب دینا ہی چاہتا تھا کہ نایک رام نے آگے بڑھ کر کہا۔ ”اس پر کیوں بگڑتے ہیں فوجداری میں نے کی ہے۔ جو کہنا ہو مجھ سے کہیے۔“

پربھوسیوک نے متحیر ہو کر پوچھا۔ ”تمہارا کیا نام ہے؟“

نایک رام کو کچھ تو راجہ مہیندر مار کی نوازش، کچھ بھنگ کی ترنگ اور کچھ اپنی طاقت کے زعم نے گستاخ بنا دیا تھا۔ لٹھی سیدی کرتا ہوا بولا۔ ”لٹھ مار پانڈے!“

اس جواب میں شیخی کی جگہ ظرافت کی فراوانی تھی۔ پربھوسیوک کا مصنوعی غصہ ہو اہو گا۔ ہنس کر بولے۔ ”تب تو یہاں ٹھہرنے میں خیریت نہیں ہے۔“

نایک رام اکھڑ آدمی تھا۔ پربھوسیوک کے مطلب کو نہ سمجھ سکا۔ اسے خیال ہوا کہ یہ میری ہنسی اڑا رہے ہیں گویا کہہ رہے ہیں کہ ”تمہاری بکواس سے کیا ہوتا ہے۔ ہم زمین لیں گے اور ضرور لیں گے۔“ ذرا بگڑ کر بولا۔ ”آپ ہنستے کیا ہیں؟ کیا سمجھ رکھا کہ اندھے کی جمین (زمین) سچ ہی مل جائے گی؟ اس دھوکے میں نہ رہیے گا۔“

پربھوسیوک کو بھی اب غصہ آیا۔ پہلے انہوں نے سمجھا تھا کہ نایک رام مذاق کر رہا ہے۔ اب معلوم ہوا کہ وہ واقعی لڑنے پر آمادہ ہے۔ بولے۔ ”اس دھوکے میں نہیں ہوں۔ مشکلات کو خوب جانتا ہوں۔ اب تک بھروسہ تھا کہ سمجھوتہ سے ساری باتیں طے ہو جائیں گی۔ اسی لیے آیا تھا، لیکن تمہاری خواہش کچھ اور ہو تو وہی تھی۔ اب تک میں تمہیں کمزور سمجھتا تھا اور کمزوروں پر اپنی طاقت کو استعمال نہیں کرنا چاہتا تھا،

لیکن آج جانا کہ تم زبردست ہو۔ تمہیں اپنی طاقت پر غور ہے اس لیے اب ہم بھی تم کو اپنی طاقت دکھائیں تو اس میں کوئی نا انصافی نہیں ہے۔“

ان الفاظ میں نیک نیتی جھلک رہی تھی۔ ٹھا کر دین نے کہا۔ ”ہجور! پنڈاجی کی باتوں کا خیال نہ کریں۔ ان کی عادت ہی ایسی ہے جو کچھ منہ میں آیا بک ڈالتے ہیں۔ ہم لوگ آپ کے تابع دار ہیں۔“

نا یک رام: آپ دوسروں کے بل پر کودتے ہوں گے۔ یہاں اپنے ہاتھوں کے بل کا بھروسہ رکھتے ہیں۔ آپ لوگوں کے دل میں جوار مان ہونکال ڈالیے۔ پھر نہ کہنا کہ دھوکے میں وار کیا (آہستہ سے) ایک ہی ہاتھ میں ساری کرستانی نکل جائے گی۔

پر بھوسیوک: کیا کہا؟ ذرا زور سے کیوں نہیں کہتے؟

نا یک رام: (کچھ ڈر کر) کہہ تو رہا ہوں۔ جوار مان ہونکال ڈالیے۔

پر بھوسیوک: نہیں تم نے کچھ اور کہا ہے۔

نا یک رام: جو کچھ کہا ہے وہی پھر کہہ رہا ہوں کسی کا ڈرنے میں ہے۔

پر بھوسیوک: تم نے گالی دی ہے؟

یہ کہتے ہوئے پر بھوسیوک فنن سے نیچے اتر پڑے۔ آنکھوں سے شعلے نکلنے لگے۔

نتھنے پھڑک اٹھے۔ سارا جسم تھر تھرانے لگا۔ ایڑیاں اس طرح اچھل رہی تھیں

گویا کسی البلی ہوئی ہانڈی کا ڈھکنا ہیں۔ چہرہ کی حالت تبدیل ہو گئی۔ ان کے ہاتھ

میں صرف ایک پتلی سی چھڑی تھی۔ فنن سے اترتے ہی وہ جھپٹ کر نا یک رام کے

گلے پر پہنچ گئے۔ اس کے ہاتھ سے لاٹھی چھین کر پھینک دی اور متواتر کئی بیت

لگائے۔ نا یک رام دونوں ہاتھوں سے واروں کو روکتا ہوا پیچھے ہٹا جاتا تھا۔ معلوم

ہوتا تھا اس کے اوسان خطا ہو گئے ہیں۔ وہ جانتا تھا کہ شریف لوگ مار کھا کر چاہے

چپ ہو جائیں، پر گالی نہیں برداشت کر سکتے۔ کچھ پشیمانی، کچھ حملہ کی تیزی، کچھ

انجام کا خوف، ان باتوں نے اس کو وار کرنے کی مہلت نہ دی۔ لگاتار واروں سے وہ چونڈھیا سا گیا۔ اس میں کوئی شک نہیں کہ پرہوسیوک اس کے جوڑے کے نہ تھے مگر اس میں وہ پاک ہمت، وہ حق بجانب ہونے کی بات نہ تھی جس کو تعداد اور اسلحہ اور طاقت کی پروا نہیں ہوتی۔

اور لوگ بھی بدحواس سے کھڑے تھے۔ کسی نے بیچ بچاؤ تک نہ کیا۔ بجرنگی نایک رام کے پسینہ کی جگہ خون بہانے والوں میں تھا۔ دونوں ساتھ کھیلے اور ایک ہی اکھاڑے میں لڑے تھے۔ ٹھا کر دین اور کچھ نہ کر سکتا تھا تو پرہوسیوک کے سامنے کھڑا ہو سکتا تھا لیکن دونوں کے دونوں گم صم سے تکتے رہے۔ یہ سب کچھ پلک مارنے میں ہو گیا۔ پرہوسیوک ابھی تک بیت مارتے جاتے تھے۔ جب دیکھا کہ چھڑی سے کوئی اثر نہیں ہو رہا تو ٹھوکر لگانی شروع کی۔ یہ چوٹ کارگر ہوئی۔ وہ ہی تین ٹھوکریں پڑیں تھیں کہ نایک رام ران میں چوٹ کھا کر گر گیا۔ اس کے گرتے ہی بجرنگی نے دوڑ کر پرہوسیوک کو ہٹا دیا اور بولا۔ ”بس صاحب بس۔ اب اس میں خیریت ہے کہ آپ چلے جائے، نہیں تو خون ہو جائے گا۔“

پرہوسیوک: ہم کو کوئی چڑکنا سمجھ لیا ہے۔ بد معاش! خون پی لوں گا۔ گالی دیتا ہے۔

بجرنگی: بس اب بہت نہ بڑھیے۔ یہ اسی گالی کا بھل ہے کہ آپ یوں کھڑے ہیں۔ نہیں تو اب تک نہ جانے کیا ہو گیا ہوتا۔

پرہوسیوک جنون کے درجہ سے گزر کر مصلحت کے درجہ میں پہنچ چکے تھے۔ جا کر فن میں بیٹھ گئے اور گھوڑے کو چابک ماری۔ گھوڑا ہوا ہو گیا۔

بجرنگی نے جا کر نایک رام کو اٹھایا۔ گھٹنوں میں بہت چوٹ آئی تھی۔ کھڑا نہ ہوا جاتا تھا۔ معلوم ہوتا تھا ہڈی ٹوٹ گئی ہے۔ بجرنگی کا کندھا پکڑ کر آہستہ آہستہ لٹکراتے ہوئے گھر چلے۔

ٹھا کر دین نے کہا۔ ”ناک نامیک رام! بھلا مانویا برا، بھول تمہاری تھی۔ یہ لوگ گالی نہیں سہہ سکتے۔

ناک نامیک رام: ارے تو میں نے گالی کب دی تھی۔ بھائی میں نے تو یہی کہا تھا کہ ایک ہی ہاتھ میں کرسی تانی نکل جائے گی۔ بس اسی پر بگڑ گیا۔

جمنی اپنے دروازہ پر کھڑی ہوئی یہ تماشا دیکھ رہی تھی۔ آ کر بجزنگی کو کو سنے لگی۔ ”کھڑے منہ تاکتے رہے اور لونڈا مار پیٹ کر چلا گیا۔ ساری پہلوانی دھری رہ گئی۔“ بجزنگی: میں تو جیسا گھبرا گیا۔

جمنی: چپ بھی رہو۔ لاج نہیں آتی۔ ایک لونڈا آ کر سب کو پچھاڑ گیا۔ یہ تم لوگوں کے گھمنڈ کا ڈنڈ ہے۔

ٹھا کر دین: بہت سچ کہتی ہو جمنا۔ یہ تماشا دیکھ کر یہی کہنا پڑتا ہے کہ بھگوان کو ہمارے گرو (غور) کی سجا (سزا) دینی تھی۔ نہیں تو کیا ایسے ایسے جو دھا کھ پتلیوں کی طرح کھڑے رہتے۔ بھگوان کسی کا گھمنڈ نہیں رکھتے۔

ناک نامیک رام: یہی بات ہوگی۔ میں اپنے گھمنڈ میں کسی کو کچھ نہ سمجھتا تھا۔ یہ باتیں کرتے ہوئے لوگ ناک نامیک رام کے گھر آئے۔ کسی نے آگ جلائی۔ کوئی بلدی پینے لگا۔ ذرا دیر میں محلہ کے اور لوگ آ کر جمع ہو گئے۔ سب کو تعجب تھا کہ ناک نامیک رام جیسا بھنکیت اور لٹھ باز کس طرح زک کھا گیا۔ کہاں سینکڑوں کے بیچ سے بے داغ نکل آتا تھا۔ کہاں ایک چھو کرے نے لٹھاڑ ڈالا۔ بھگوان کی مرضی!

جلد ہر بلدی کی لپ کر تا ہوا بولا۔ ”یہ ساری آگ بھیرو کی لگائی ہوئی ہے۔ اس نے راستہ ہی میں صاحب کے کان بھر دیئے تھے۔ میں نے تو دیکھا کہ اس کی جیب میں پستول بھی تھا۔“

ناک نامیک رام: پستول اور بندوق سب دیکھوں گا۔ اب تو لاگ پڑ گئی ہے۔ ٹھا کر دین: کوئی انسٹھان کروا دیا جائے۔



جلد ھر: انسٹھان کا کرسٹانوں پر کچھ بس نہیں چلتا۔

ناک راک: اسے بیچ بازار میں فن روک کر ماروں گا۔ پھر کہیں منہ دکھانے کے لائق نہ رہے گا۔ اب من میں یہی ٹھن گئی ہے۔ اسی وقت بھیرو بھی آ کر کھڑا ہو گیا۔ ناک راک نے طنز آ کہا۔ ”تم کو تو بڑی خوشی ہوئی ہوگی۔ بھیرو؟“

بھیرو: کیوں بھیا؟

ناک راک: مجھ پر مار پڑ رہی ہے نا۔

بھیرو: کیا میں تمہارا دشمن ہوں بھیا۔ میں نے تو ابھی دکان پر سنا۔ پوش اڑ گئے۔ صاحب دیکھنے میں بہت سیدھا سادہ معلوم ہوتا تھا۔ مجھ سے ہنس ہنس کر باتیں کیں۔ یہاں آ کر نہ جانے کون بھوت اس کے سر پر سوار ہو گیا؟

ناک راک: اس کو بھوت میں اتار دوں گا۔ اچھی طرح اتار دوں گا۔ ذرا کھڑا تو ہونے دو۔ ہاں۔ یہاں جو کچھ رائے ہو اس کی کھبر وہاں نہ ہونے پائے۔ نہیں تو چوکننا ہو جائے گا۔

بجریگی: یہاں ہمارا کون ایسا بیری بیٹھا ہوا ہے؟

جلد ھر: یہ نہ کہو۔ گھر کا بھیدی لٹکا ڈھائے۔ کون جانے کوئی آدمی سا باسی لوٹنے کے لیے انعام لینے کے لیے یا سرکھرو (سرخرو) بننے کے لیے ساری باتیں لگا آئے۔

بھیرو: مجھی پر شک کر رہے ہو تو میں اتنا بیچ نہیں ہوں کہ گھر کا بھید دوسروں سے کھولتا پھروں۔ اس طرح چار آدمی ایک جگہ رہتے ہیں تو آپس میں کھٹ پٹ ہو ہی جاتی ہے، لیکن اتنا کمی نہ نہیں ہوں کہ بھیکن کی طرح اپنے بھائی کے گھر آگ لگوا دوں۔ کیا اتنا نہیں جانتا کہ مرنے جینے میں، بہت سمیت میں محلہ ہی کے لوگ کام آتے ہیں۔ کبھی کسی کے ساتھ بسواس گھات کیا ہے؟ پنڈا جی ہی کہہ دیں کہ میں نے کبھی ان کی بات دو لکھی ہے۔ ان کی آڑ نہ ہوتی تو پولیس نے اب تک مجھے کب کا

لدو ادیا ہوتا نہیں تو رجسٹر میں نام تک نہیں ہے۔

نائیک رام: بھیرو! تم نے وقت پڑنے پر کبھی ساتھ نہیں چھوڑا، اتنا تو ماننا ہی پڑے گا۔

بھیرو: پنڈاجی تمہارا حکم ہو تو آگ میں کود پڑوں۔

اتنے میں سورداں بھی آپہنچا۔ سوچتا آتا تھا کہ آج کھانا کہاں بناؤں گا۔ اس کی کیا فکر ہے۔ بس نیم کے پیڑ کے نیچے بائیاں لگاؤں گا۔ گرمی کے تو دن ہیں۔ کون سا پانی برس رہا ہے۔ اسی سوچ بچار میں وہ جوں ہی بجرنگی کے دروازہ پر پہنچا۔ جمنی نے آج کا سارا حال کہہ سنایا۔ ہوش اڑ گئے۔ ایلے ایندھن کی سدھ نہ رہی۔ سیدھے نائیک رام کے یہاں پہنچا۔ بجرنگی نے کہا۔ ”آؤ سورداں! بڑی دیر لگائی۔ کیا ابھی چلے آتے ہو؟ آج تو یہاں بڑا گول مال ہو گیا۔“

سورداں: ہاں۔ جمنانے ابھی مجھ سے کہا۔ میں تو سنتے ہی ٹھک سے رہ گیا۔ بجرنگی: ہونہار تھی اور کیا۔ ہے تو لونڈا پر ہمت کا پکا ہے جب تک ہم لوگ ہاں ہاں کریں تب تک فنن پر سے کود ہی تو پڑا اور لگا ہاتھ پر ہاتھ چلانے۔ سورداں: تم لوگوں نے کچھ بھی نہ لیا؟

بجرنگی: سنتے تو ہو۔ جب تک دوڑیں تب تک تو اس نے ہاتھ چلا ہی دیا۔ سورداں: بڑے آدمی گالی سن کر آپے سے باہر ہو جاتے ہیں۔ جگدھر: جب بیچ باجار (بازار) میں بے بھاؤ کی پڑیں گی تب روئیں گے۔ ابھی تو پھولے نہ ساتے ہوں گے۔

بجرنگی: جب چوک میں نکلے تو گاڑی روک کر جوتوں سے ماریں۔ سورداں: ارے اب جو ہو گیا سو ہو گیا۔ اسکے آبرو بگاڑنے سے کیا ملے گا؟ نائیک رام: تو میں یونہی چھوڑ دوں گا۔ ایک ایک بیت کے بدلے اگر سو سو جوتے نہ لگاؤں تو میرا نام نائیک رام نہیں۔ یہ چوٹ میرے بدن میں نہیں کلیجہ پر لگی ہے۔

میں بڑوں بڑوں کا سر نیچا کر چکا ہوں، انہیں مٹاتے کیا دیر لگتی ہے۔ (چٹکی بجا کر)  
اس طرح اڑا دوں گا۔

سورداں: پیر بڑا خانے سے کچھ پھاندہ (فاندہ) نہ ہوگا۔ تمہارا تو کچھ نہ بگڑے گا،  
پر محلہ کے سب آدمی بندھ جائیں گے۔

نایک رام: کیسی پاگلوں سی باتیں کرتے ہو۔ میں کوئی دھنیا چمار ہوں کہ اتنی بے  
عزتی کرا کے چپ ہو جاؤں۔ تم لوگ سورداں کو قایل کیوں نہیں کرتے جی؟ کیا  
چپ ہو کے بیٹھ رہوں؟ بولو بجرنگی! تم لوگ بھی ڈر رہے ہو کہ وہ کرشناں سارے محلہ کو  
پیس کر پی جائے گا؟

بجرنگی: اوروں کو تو میں نہیں کہتا، لیکن میرا بس چلے تو اس کے ہاتھ پیر توڑ دوں۔  
چاہے جیل ہی کیوں نہ کاٹنا پڑے۔ یہ تمہاری ہی بے اجتی (بے عزتی) نہیں ہے۔  
محلہ بھر کے منہ میں کا لک لگ گئی ہے!

بھیرو: بس تم نے تو میرے منہ سے بات چھین لی۔ کیا کہوں اس بکھت (وقت)  
نہ تھا نہیں تو ڈی توڑ ڈالتا۔

جلدھر: پنڈا جی۔ منہ دیکھی نہیں کہتا۔ تم چاہے دوسروں کے کہنے سننے میں آ جاؤ،  
لیکن میں بنا اس کی مرمت کیے نہ مانوں گا۔

اس پر کئی آدمیوں نے کہا۔ ”کھیا کی اجت گئی تو سب کی گئی۔ وہی تو کرشناں ہیں  
جو گلی گلی عیسیٰ مسیح کے گیت گاتے پھرتے ہیں۔ دومڑا، چمار جو گر جائیں جا کھانا  
کھائے، وہی کرشناں ہو جاتا ہے۔ وہی پیچھے کوٹ پتلون پہن کر صاحب بن جاتے  
ہیں۔“

ٹھا کر دین: میری تو صلاح یہی ہے کہ کوئی انسٹان کرادیا جائے۔

نایک رام: اب بتاؤ سورداں! تمہاری بات مانوں یا اتنے آدمیوں کی؟ تمہیں ڈر  
ہوگا کہ کہیں میری دھرتی پر آنچ نہ آ جائے تو اس سے تم سچت رہو۔ راجہ صاحب نے

جوابات کہہ دی اسے پتھر کی لکیر سمجھو۔ صاحب سر رگڑ کر مر جائیں گے تو بھی اب اس دھرتی کو نہیں پاسکتے۔

سورداں: دھرتی کی مجھے چتا نہیں ہے۔ مروں گا تو سر پر لا دھوڑا ہی جاؤں گا مگر آخر میں سارا پاپ میرے ہی سر پڑے گا۔ میں ہی تو اس سارے تو پھان (طوفان) کی جڑ ہوں۔ میرے ہی کارن تو یہ رگڑ جھگڑ مچی ہوئی ہے۔ نہیں تو صاحب کو تم سے کون دشمنی تھی۔

ناک: ایک رام: بیا رو سورداں کو سمجھاؤ۔

جلدھر: سورداں سوچو ہم لوگوں کی کتنی بے آبروئی ہوئی ہے۔

سورداں: آبرو کا بنانے بگاڑنے والا آدمی نہیں ہے۔ بھگوان ہے۔ اس کی نگاہ میں آبرو بنی ذنی چاہیے۔ آدمیوں کی نگاہ میں آبرو کی پرکھ کہاں ہے۔ جب سود کھانے والا بنیا اور گھوس کھانے والا حاکم اور جھوٹ بولنے والا گواہ بے آبرو نہیں سمجھا جاتا۔ لوگ ان کا آدرمان کرتے تو یہاں سچی آبرو کی قدر کرنے والا کوئی ہے ہی نہیں۔

بجرائی: تم سے کچھ مطلب نہیں۔ ہم لوگ جو چاہیں گے، وہ کریں گے۔

سورداں: اگر تم میری بات نہ مانو گے تو میں جا کر صاحب سے سارا ماجرا کہہ سناؤں گا۔

ناک: رام: اگر تم نے ادھر پیر رکھا تو یاد رکھنا، وہیں کھود کر گاڑ دوں گا۔ اندھا پانچ سمجھ کر تمہاری مروت کرتا ہوں، نہیں تو تم ہو کس کھیت کی مولی۔ کیا تمہارے کہنے سے اپنی عزت گنوا دوں۔ باپ دادوں کے منہ میں کالک لگوا دوں۔ بڑے آئے ہو وہاں سے گیانی بن کے، تم بھیک مانگتے ہو۔ تمہیں اپنی عزت کی فکر نہ ہو۔ یہاں تو آج تک پیٹھ میں دھول نہیں لگی۔

سورداں نے اس کا کچھ جواب نہ دیا۔ چپکے سے اٹھا اور مندر کے چبوترہ پر جا کر